



QORTI CIVILI PRIM' AWLA

ONOR. IMHALLEF MARK CHETCUTI LL.D.

Illum l-Erbgha, 29 ta' Mejju, 2019

Numru 27

Rikors Guramentat Nru. 460/2018

Andrea Martina Limited

vs

**Registratur Generali tal-Bastimenti u Bahrin u
l-Ministru tat-Trasport, Infrastruttura u Progetti Kapitali**

Il-Qorti,

Rat ir-rikors guramentat tas-socjeta attrici tal-14 ta' Mejju, 2018 li jghid hekk:

A. Il-fatti

1. Illi permezz ta' diversi ittri datati 7 ta' Marzu 2018 (Doks. D u E) ir-Registratur tal-Bastimenti fi hdan Transport Malta u ghan-nom tar-Registratur Generali tal-Bastimenti u Bahrin bghat jinforma lill-esponenti li kien ser jaghti zmien sas-6 ta' April 2018 sabiex tirrimedja l-kawza li skont hu kienet ser twassal ghall-kancellament tar-registrazzjoni tal-imsemmija dghajjes indikati fl-ittri imsemmija, u fin-nuqqas ta' tali rimedju kien ser jirrokkomanda l-kancellament tar-registrazzjoni tal-imsemmija dghajjes tas-sajd mir-Registru taht il-bandiera Maltija.

2. Illi skond l-imsemmija ittri l-bastimenti li kienu ser jigu milquta huma; MV 'Progres' bin-numru ufficjali 8023670 u MY 'Zeus' bin-numru ufficjali 04714.

3. Illi l-imsemmija ittri mibghuta lis-socjeta rikorrenti mir-Registratur tal-Bastimenti ma jaghtu ebda indikazzjoni cara dwar il-kawza li tista' twassal ghall-kancellament tar-registrazzjoni tad-dghajjes hawn fuq imsemmija mir-registru tal-Bastimenti taht il-Bandiera Maltija, hliel ir-raguni vaga ta' 'l-interess nazzjonali u l-interess tal-Maltese Shipping'.

4. Illi ghalkemm l-imsemmija ittri ma jaghtux indikazzjoni cara dwar il-kontest li fih inkitbu, jirrizulta mir-risposta fl-atti tal-mandat ta' inibizzjoni numru 539/2018 fl-ismijiet premissi, li r-raguni li fuqhom hija mmsejjsa d-decizjoni għall-kancellament tal-bastimenti ndikati fl-imsemmija ittri mir-Registatur tal-Bastimenti taht il-Bandiera Maltija hija unikament il-fatt li certu Darren Debono (ID 49474M) huwa azzjonista fil-kumpanija rikkorrenti, u li l-kumpanija rikkorrenti flimkien ma' Darren Debono huma milquta minn sanzjonijiet mahruġa mill-United States Office of Foreign Assets Control (OFAC).

5. Illi dawn is-sanzjonijiet mahruġa mill-OFAC huma sanzjonijiet indirizzati unikament lill-cittadini, entitajiet u sudditi Amerikani, stante li l-OFAC hija agenzija statali Amerikana u ma għandha ebda ġurisdizzjoni fuq l-Stat sovrani ta' Malta.

6. Illi s-sur Darren Debono (ID 49474M) bħalissa jinsab għaddej proceduri kriminali ġewwa Sqallija, liema proceduri għadhom sub judice, u sa fejn huwa magħruf l-imsemmija dgħajjes ma huma milquta minn ebda ordni ta' frizar, la f'Malta u anqas barra minn Malta. Anqas ma hija implikata s-socjeta rikkorrenti f'dak li qed jkun implikat fih is-Sur Darren Debono personalment fi Sqallija.

7. Illi fi kwalunkwe kaz, il-kaz tas-Sur Darren Debono fi Sqallija għadu sub judice u għalhekk huwa għadu meqjus u prezunt innocenti sakemm ma jinstabx hati minn Awtoritajiet Ġudizzjarji Maltin jew esteri. Illi fi kwalunkwe kaz l-ebda proceduri kriminali ma gew istitwiti fil-konfront ta' Darren Debono f'Malta.

8. Illi mit-trattazzjoni mal-mandat ta' inibizzjoni surreferit, jirrizulta li l-intimati kienu preparati, decizi u determinati li jikkancellaw il-bastiment in kwistjoni mir-registru tal-Bastimenti taht il-Bandiera Maltija sakemm l-imsemmi Darren Debono jnaddaf ismu minn dak li fih qed jkun implikat fi Sqallija. Illi dan ir-ragunament jmur kontra l-principju fundamentali tal-prezunzjoni tal-innocenza sakemm ma tinstabx htija fi process penali appozitu. Illi huwa evidenti li l-intimati qalbu l-principji legali ta' natura fundamentali ta' taht fuq u jippretendu li għandhom jikkastigaw lil Darren Debono u l-kumpanija rikkorrenti li fiha għandu interess qabel jintemm il-process penali, u li huwa nnifsu li għandu jipprova l-innocenza tiegħu u mhux il-prova tal-htija minn minn qed jakkuzah.

9. Illi l-imġieba tal-intimati xxejjen is-saltna tad-dritt u hija ta' pregudizzju sproppozjonat għad-dannu tas-socjeta rikkorrenti.

10. Illi subbordanament u bla pregudizzju għall-premess is-sur Darren Debono ilu snin twal fil-mistier u n-negozju tas-Sajd, u l-kumpanija tiegħu xtrat id-dgħajjes tas-Sajd wara hidma twila għal diversi snin kif del resto jirriflettu d-denunzji tat-taxxa tiegħu mal-Awtoritajiet fiskali Maltin, u għalhekk certament dawn id-dgħajjes tas-sajd ma għandhom x'jaqsmu xejn ma' dak li qed jkun implikat fih is-Sur Darren Debono fi Sqallija.

11. Illi dawn id-dgħajjes huma dgħajjes tas-sajd jew relatati mal-mistier tas-sajd, u s-socjeta esponenti timpjega ekwipagg ta' sitt persuni fuq kull dgħajsa li l-ghixien tagħhom u l-familji tagħhom jiddependi mis-sajd u l-operazzjonijiet l-oħra relatati ma' dan il-mistier.

12. Illi l-operat ta' dawn l-bastimenti tas-sajd jirrizulta mill-'Vessel Monitoring System' adoperata taht il-kontroll tad-Dipartiment tas-Sajd, kif ukoll mill-financial statements annwali u passati tal-kumpanija u dikjarazzjonijiet ohra fiskali li taghmel is-socjeta rikorrenti kull sena mal-Awtoritajiet fiskali Maltin.

13. Illi dawn id-dghajjes jinsabu f'Malta u huma ukoll licenzjati sabiex jbahhru ghall-finijiet ta' sajd fil-meditterran jew xoghol iehor relatat, u kemm-il darba l-intimati jiprocedu bil-kancellament tar-registrazzjoni tal-imsemmija bastimenti mir-Registru tal-Bastiment, is-socjeta rikorrenti ser isoffri danni kbar u rreparabbli, kif del resto diga bdiet isofri u dana kif ser jkun pruvat ahjar fil-mora u t-trattazzjoni tal-kawza.

14. Illi kieku l-intimati jithallew jikkancellaw l-imsemmija bastimenti mir-Registru tal-bastimenti ta' Malta, il-bastimenti in kwistjoni jsibu ruhhom 'stateless' ghax bla bandiera, u konsegwentament jtilfu ukoll il-licenzi relattivi taghhom tas-sajd u/jew in relazzjoni mas-sajd kif mahruqa mad-Dipartiment tas-Sajd u/jew Dipartimenti ohra relatati, u kif ukoll jintilfu l-impjeggi oltre danni konsiderevoli ohra.

15. Illi fid-dawl tas-suespost ir-rikorrenti otteniet a favur taghha u fil-konfront tal-intimati mandat ta' inibizzjoni numru 539/2018 fejn l-intimati gew inibiti milli jikkancellaw l-imsemmija bastimenti tas-Sajd mir-Registru tal-Bastimenti taht il-Bandiera Maltija fi hdan Transport Malta.

16. Illi dan il-mandat ta' inibizzjoni gie deciz fuq il-premessi li l-pretensjonijiet vantanti mill-intimati huma ghal anqas prima facie rragonevoli u joholqu zbilanc sostanzjali bejn id-drittijiet tar-rikorrenti u dak li l-intimati qeghdin jikkunsidraw bhala 'interest nazzjonali'.

17. Illi minkejja dan kollu l-intimati jew minn minnhom ghadhom qeghdin jippruvaw jfixxlu lir-rikorrenti fl-operazzjonijiet taghha u qeghdin ukoll jaghmlu dak kollu li jistghu sabiex jzommu lill-bastimenti tas-socjeta rikorrenti u li terzi persuni estranji ohra li fihom ghandhom interest, mill-johorgu jbahhru ghall-finijiet ta' sajd, u dan kif ser jkun ukoll pruvat dettaljatament fil-mora u t-trattazzjoni tal-kawza.

18. Illi subbordanament u bla pregudizzju ghall-premess, ghalkemm il-bastimenti in kwistjoni ghandhom sallum rregistrati fuq isem is-socjeta rikorrenti, terzi persuni estranji ghandhom ukoll sehem u nteress f'uhud mill-imsemmija bastimenti stante li xtraw ishma minn uhud mill-imsemmija bastimenti, u dwar dana l-intimat Registratur Generali tal-Bastimenti w Bahrin huwa ben konnoxxenti.

19. Illi s-socjeta rikorrenti ghandha bzonni tassalda obbligazzjonijiet kuntrattwali ma' terzi persuni, fosthom li tonora l-bejgh ta' ishma fl-imsemmija bastimenti jew uhud minnhom, kif ukoll thallas u tonora obbligazzjonijiet ohra li ghandha ma' terzi.

20. Illi llum l-intimati qeghdin ukoll jirrifjutaw li jawtorizzaw li jsir it-trasferiment eventwali ta' dawn il-bastimenti jew ishma minnhom fuq isem terzi persuni li diga xtraw jew li ghandhom l-intenzjoni jixtru ishma fl-imsemmija bastimenti. Illi l-intenzjoni tal-intimati hija unikament intiza sabiex filwaqt li jduru mal-konkluzjonijiet milhuqa mill-Qorti fid-digriet taghha tal-mandat ta' inibizzjoni, jkomplu jfixxlu u jistagnaw l-operat tar-rikorrenti u jzommuha milli hija tonora l-obbligazzjonijiet

kuntrattwali taghha ma' terzi persuni, u dana kif ser jkun pruvat dettaljatament fil-mora u t-trattazzjoni tal-kawza.

21. Illi l-agir rragonevoli u sproporzjonat da parti tal-intimati jew minn minnhom ikkawza u ghadu qed jikkawza danni sostanzjali fil-konfront tas-socjeta rikorrenti u terzi persuni ohra estranji ghal dawn il-proceduri.

22. Illi ghalhekk huwa necessarju li s-socjeta rikorrenti tithalla topera bla tfixkil u tithalla tbiegh u titrasferixxi l-interessi taghha lill-terzi persuni liberalment, interalia sabiex tonora l-obbligazzjonijiet taghha fil-konfront ta' terzi persuni u kif ukoll sabiex tissodisfa l-htigijiet kummercjali taghha skond il-ligi.

23. Illi inoltre, huwa ukoll mehtieg li l-effetti tal-mandat ta' inibizzjoni surreferit jergghu ghal darba jkunu kkonfermati stante li ma tezisti ebda gustifikazzjoni ghaliex il-bastimenti in kwistjoni jkunu mnehhija mir-Registru tal-Bastimenti taht il-Bandiera Maltija, u li d-drittijiet tas-socjeta rikorrenti in rigward ir-registrazzjoni tad-dghajjes tas-sajd hawn fuq imsemmija ghandhom jkunu protetti, u dana ghaliex fin-nuqqas id-drittijiet tal-esponenti u l-ekwipagg impjegat mill-esponenti jigu pregudikati rrimedjabbilment, stante li jitilfu l-licenzja tas-sajd jew licenzji ohra relattivi, kif ukoll hobzhom bhala konsegwenza tal-kancellament tar-registrazzjoni imsemmija, oltre danni sostanzjali ohra ulterjuri.

24. Illi l-imsemmi Poala Mannino fil-kwalita tieghu ta' direttur tas-socjeta rikorrenti jiddikjara li huwa jaf il-fatti kollha ta' dina l-kawza personalment.

B. Raguni ghat-talbiet f'dawn il-proceduri

25. Illi l-prezenti proceduri qeghdin isiru stante illi l-intimati ghadhom qeghdin jippersistu fid-decizjoni taghhom li jikkancellaw il-bastimenti mir-Registru tal-Bastimenti taht il-Bandiera Maltija, oltre li qeghdin jostakulaw lis-socjeta rikorrenti milli titrasferixxi l-interessi taghha fl-imsemmija bastimenti, u kif ukoll minhabba li l-agir irragonevoli u sproporzjonat da parti tal-intimati kkawza u ghadu qed jikkawza danni sostanzjali kbar u rreparabbli de fronte tar-rikorrenti.

C. Talbiet tar-rikorrent

Ghaldaqstant r-rikorrenti in vista ta' dak kollu fuq premiss, titlob li dina l-Onorabbli Qorti joghgobha:-

1. Tiddikjara li l-agir tal-intimati kif hawn fuq deskritt huwa wiehed rragonevoli u sproporzjonat fil-konfront tas-socjeta rikorrenti.

2. Tiddikjara li tali agir tal-intimati fil-konfront tas-socjeta rikorrenti kkawza danni bla bzonn lis-socjeta rikorrenti.

3. Tiddikjara li l-intimati ma ghandhom ebda dritt li jikkancellaw mir-Registru tal-Bastimenti taht il-Bandiera Maltija, l-Bastimenti MV 'Progres' bin-numru ufficjali 8023670 u MV 'Zeus' bin-numru ufficjali 04714.

4. Tiddikjara li s-socjeta rikorrenti ghandha dritt li titrasferixxi liberalment l-assi taghha u l-interessi taghha nkluzi fil-bastimenti hawn fuq imsemmija.

5. Tawtorizza lis-socjeta rikorrenti sabiex jekk thoss opportun titrasferixxi mill-assi taghha liberalment u bla tixkil.

6. Tillikwida d-danni kollha soferti mis-socjeta rikorrenti okkorrendo jekk jkun hemm il-htiega bil-hatra ta' periti nominandi.

7. Tikkundanna lill-intimati sabiex jhallsu lis-socjeta rikorrenti dik is-somma hekk likwidati in linea ta' danni.

Bl-ispejjez kollha kontra l-intimati nkluzi dawk tal-mandat ta' inibizzjoni numru 539/2018 u bl-intimati minn issa ingunti ghas-subizzjoni.

Rat ir-risposta guramentata tal-konvenuti li tghid hekk:

Eccezzjonijiet preliminari

1. Illi in linea preliminari, il-Ministru esponenti mhuwiex il-legittimu kontraddittur ghall-azzjoni a tenur tal-Artikolu 181B tal-Kap. 12;

2. Illi preliminarjament, l-esponent qed jeccepixxi n-nullita tar-rikors guramentat stante li jikkontjeni talbiet li huma kontraddittorji u kunfliggenti (allegans contraria non est audiendus), tant li dawn l-istess talbiet gew rezi inammissibbli skont il-ligi stante illi t-talbiet ma jidentifikawx x'inhu d-dritt illi fuqu hija bbazata l-azzjoni b'tali mod illi mhuwiex identifikabbli x'inhi n-natura tal-azzjoni mressqa mill-kumpanija rikorrenti, kif ser jigi muri ahjar waqt is-smigh tal-kawza;

3. Illi preliminarjament ukoll u minghajr pregudizzju ghas-suespost, in kwantu t-talbiet attrici jirrigwardaw ir-ragonevolezza tal-agir tal-esponenti u dan abbazi ta' kif gie fformolat l-ilment u mir-rimedju mitlub, huwa evidenti li din il-kawza hija azzjoni purament ta' stharrig gudizzjarju ta' eghmil amminstrattiv u kwindi ghandhom japplikaw ir-regoli mnizzla fl-artikolu 469A tal-Kap. 12 tal-Ligijiet ta' Malta (Vide: Dragonara Gaming Limited vs Il-Ministru tal-Finanzi et. declza mill-Qorti tal-Appell nhar is-27 ta' Ottubru 2017; u Roberto Zamboni noe vs Direttur tal-Kuntratti et, deciza mill-Qorti tal-Appell nhar il-31 ta' Mejju 2002) u tali azzjoni ghalhekk tiskatta biss wara li tittiehed decizjoni da parti tal-amministrazzjoni. Ghalhekk l-esponenti qeghdin formalment jeccepixxu n-nuqqas ta' gurdizzjoni ta' dina l-Onorabbli Qorti in kwantu kif jirrizulta mid-dokumenti ezebiti mar-rikors promotur, l-esponenti ma ghadhom hadu l-ebda decizjoni li timmerita li tigi mistharrga gudizzjarjament;

4.1 Illi preliminarjament u minghajr pregudizzju ghas-suespost, l-esponenti jeccepixxu li dak li l-kumpanija attrici tirreferi ghalha bhala decizjoni ma tinkwadrx ruhha taht it-tifsira ta' x'jikkostitwixxi 'eghmil amminstrattiv' ai termini tal-Artikolu 469A tal-Kap. 12 tal-Ligijiet ta' Malta u li ghalhekk dina l-Onorabbli Qorti ma ghandhiex il-gurdizzjoni sabiex tistharreg dak li qieghed jintalab mill-kumpanija rikorrenti. Illi l-esponenti ma taw l-ebda ordni jew direttiva li tista' qatt tammonta ghal 'eghmil amminstrattiv' li jahseb ghalih l-Artikolu 469A(2) tal-Kap. 12 tal-Ligijiet ta' Malta. Illi kienet l-istess kumpanija rikorrenti li permezz tal-mandat ta' inibizzjoni numru 539/2018JRM, waqqfet lill-esponenti milli johorgu b'decizjoni finali fir-rigward tal-bastimenti mertu ta' dan il-kaz. Ghaldaqstant, dawn il-proceduri huma irriti u nulli ghaliex jonqos ir-rekwizit ta' eghmil amminstrattiv u r-rikorrenti ma tistax tibda

proceduri ta' din ix-xorta a bazi ta' avviz kif muri fid-dokument ipprezentat mill-kumpanija rikorrenti stess u mmarkat bhala 'Dok. D';

4.2 Illi f'dan ir-rigward, l-artikolu 29(3) tal-Att dwar il-Bastimenti Merkantili (Kap. 234 tal-Ligijiet ta' Malta) jispecifica li:

"Qabel il-hrug ta' xi ordni jew direttiva bhal dawk, ir-registratur ghandu jaghti avviz ta' xahar bil-miktub lis-sid regisirat u lil kull kreditur ipotekarju registrat, dwar l-intenzjoni tieghu li jaghlaq ir-registrazzjoni kemm-il darba l-kawza ghal dak l-gheluq; ma tigix rimediata (enfasi mizjud)." Huwa dan l-avviz li gie mahrug mill-esponenti, liema avviz jipprevedi kwalunkwe eghmil amministrattiv ai termini tal-artikolu 469A, u dan ghalhekk huwa prova kogenti li l-ordni jew direttiva kienet ghadha ma hargitx u li l-ittra ricevuta mir-rikorrenti kienet biss avviz ta' xahar bil-miktub kif mitlub mil-ligi li bl-ebda mod u manjiera ma seta' jitqies bhala decizjoni finali;

4.3 Fid-dawl ta' dan, huwa importanti li jigi osservat li l-Qorti taht l-artikolu 469A bhala Qorti ta' revizjoni ma tistax tiehu post l-esponenti li huma nies speccjalizzati fil-qasam taghhom u fil-fatt, is-setgha tal-Qorti meta tintalab tistharreg eghmil amministrattiv hija dik li tqis is-siwi ta' eghmil amministrattiv minghajr ma hija stess tiehu d-decizjoni minflok l-awtorita kompetenti moghnija bil-ligi b'dak il-poter. (Dan il-principju gie affermat fil-kawzi fl-ismijiet Joseph Attard vs Enemalta Corporation deciza mill-Imhalled Geoffrey Valenzia fil-5 ta' Ottubru 2001 u Antoniette Greta Grima vs Ministru gliall-Edukazzjoni u Impjegi deciza mill-Imhalled Joseph R. Micallef fit-2 ta' Jannar 2015). Issa fil-kaz prezenti, ma hemmx ghemil amministrattiv li ghandu jigi mgharbel minn din il-Qorti u ghaldaqstant proceduri bhal dawn ma jistghu qatt jissussistu quddiem din l-Onorabbli Qorti;

5. Illi preliminarjament ukoll, u minghajr pregudizzju, fir-rigward ta' allegati danni mitluba mill-kumpanija rikorrenti, il-kumpanija trid iggib prova cara li l-esponenti agixxew in mala fede jew b'mod mhux ragonevoli skont id-disposizzjonijiet tal-artikolu 469A(5);

6. Illi in linea preliminari wkoll, il-kumpanija rikorrenti ghandha ggib prova cara tat-titolu taghha fuq il-bastiment MV Zeus bin-numru ufficjali 04714;

Eccezzjonijiet fuq il-Mertu

7. Illi ghal dak li jirrigwarda l-mertu, l-esponenti jirrespingu bil-qawwa kollha l-allegazzjonijiet u l-pretensjonijiet imnizzla fir-rikors tal-kumpanija rikorrenti ghaliex dawn huma kollha nfondati fil-fatt u fid-dritt;

8. Illi l-kumpanija Andrea Martina Limited hija wahda mill-kumpaniji msemija fil-lista mahruqa mill-'Office of Foreign Assets Control (OFAC), tal-'U.S. Department of the Treasury'. Dan l-Ufficcju stabbilit f'Dicembru tal-1950 f'Washington, jipprojbixxi cittadini tal-Istati Uniti u residenti permanenti milli jaghmlu xi forma ta' negozju ma' xi wiehed mill-persuni (legali u naturali), bastimenti u organizzazzjonijiet imnizzla fil-lista msemija. Ghandu wkoll is-setgha li jikkundanna ghal penali harxa mmens lill-entitajiet li jinjoraw id-direttivi taghha, liema penali jinkludu mpozizzjoni ta' multi, iffrijar ta' assi u jwaqqfu partijiet milli jkomplu jinnegozjaw mal-Istati Uniti;

9. Il-bastimenti PROGRES (Numru IMO: 8023670) u ZEUS (Numru Ufficjali: 4714), registrati taht il-bandiera Maltija, huma msemija fil-lista mahruqa mill-'Office of

Foreign Assets Control (OFAC)' tal-'U.S. Department of the Treasury'. Il-bastiment PROGRES jappartjeni lill-kumpanija rikorrenti izda mir-records li ghandhom l-esponenti, il-bastiment l-iehor ma jappartjenix ghall-kumpanija rikorrenti;

10. Il-lista ta' sanzjonijiet msemija hafna drabi tkun ibbazata fuq mandati internazzjonali u tan-Nazzjonijiet Uniti u jinvolvu kooperazzjoni ma' gvernijiet ohra. Din il-lista mahruga mill-Istati Uniti, tissanzjona individwi, kumpaniji u bastimenti li jheddu l-paci, is-sigurta u l-istabbilita tal-Libja bl-involviment taghhom fin-negozju illecitu ta' zejt Libjan;

11. Illi l-fatt li Andrea Martina Limited, il-bastimenti MV Progres u MV Zeus u Darren Debono, li huwa azzjonista ewlieni f'din il-kumpanija, jissemmew fil-lista tal-OFAC, jiffa' dell ikrah fuq Malta u fuq ir-registru tal-bastimenti Maltin. Ghalhekk, l-Istat Malti jrid jiehu azzjoni immedjata meta individwi, kumpaniji u bastimenti jkunu mnizzla fuq din il-lista (blacklisted), ezattament kif ghamel fil-kaz prezenti. Fil-fatt, l-artikolu 29 tal-Kap. 234 jaghti s-setgha lill-Ministru (Skont l-artikolu 2 tal-Kap. 234, "Ministru" "tfisser il-Ministru responsabbli ghall-bastimenti u tinkludi kull persuna li tagixxi taht l-awtorita tieghu, f'dan il-kaz, ir-Registatur tal-Bastimenti) sabiex jordna li bastiment ma jibqax ikun registrat jekk ikun fl-interess nazzjonali jew fl-interess tal-bastimenti Maltin;

12. Illi l-avviz mertu ta' dawn il-proceduri kien imsejjes fuq direttiva tal-Bord ta' Sorveljanza dwar Sanzjonijiet, liema Bord gie mwaqqaf bl-avviz legali 562 tal-2010 (L.S. 365.08) u ghandu l-funzjoni li jissorvelja li r-regolamenti maghmulin bis-sahha tal-Att dwar Poteri li jsiru Regolamenti fl-Interess Nazzjonali (Kap. 365), jithaddmu. Dan il-Bord johrog linji gwida li gew ipprezentati mill-kumpanija rikorrenti u mmarkati bhala 'Dok. C' liema dokument huwa wiehed generali ndirizzat lill-istituzzjonijiet finanzjarji u lill-operaturi ekonomici kollha fir-rigward ta' kull entita mnizzla fuq il-lista. Izda specifikament fir-rigward tal-kumpanija rikorrenti, il-Bord baghat ittra lill-Ministru, hawn annessa u mmarkata Dok. RB2 fejn irrakkomanda s-segwent:

"The Board's recommendation is for Transport Malta to actively and urgently consider deflagging the mentioned vessels in terms of Article 29 of the Merchant Shipping Act. The Board believes that, in doing so, Malta would be sending a strong message, nationally and internationally on matters relating to the observance of international law."

13. F'dan il-kuntest wiehed ma jridx jinsa l-isforzi u l-investimenti kbar li Malta ilha taghmel fis-settur Marittimu biex wasalna fejn qeghdin illum. Fil-fatt ir-registru Malti tal-vapuri huwa l-akbar registru merkantili fl-Unjoni Ewropea u s-sitt l-akbar fid-dinja. Dan il-fatt huwa xhieda tal-fama tajba u tal-kwalita superjuri tal-bastimenti li huma rregistrati taht il-bandiera Maltija. Din is-serjeta li ggib maghha l-bandiera Maltija hija sforz id-decizjonijiet ghaqlija li ttiehdu matul iz-zminijiet u f'dawn ix-xenarji ma jittiehdux riskji. Huwa riskju irragonevoli li tinjora, kif tridna naghmlu r-rikorrenti, il-lista mahruga mill-OFAC li tikkontjeni numru ta' kumpaniji, persuni u bastimenti li gew blacklisted. Din l-impossibilita ta' azzjoni li r-rikorrenti trid li l-Istat Malti jkollu fil-konfront ta' din il-lista, certament ikollha effetti internazzjonali inpronunzjabbli u rrimedjabbli;

14. Illi sabiex Malta tattira iktar vapuri u zzomm il-vapuri li huma diga rregistrati taht il-bandiera marittima Maltija, trid tara li l-vapuri u l-kumpaniji relatati maghhom ikunu

hielsa minn kwalunkwe allegazzjonijiet ta' natura gravissima bhalma huwa l-kaz prezenti. Snin twal ta' hidma jistghu jisfumaw fix-xejn meta jittiehdu decizjonijiet irresponsabbli, kif ir-rikorrenti qed tittanta tisforza lill-intimati jaghmlu. Fil-fatt hija l-kontinwazzjoni tar-registrazzjoni ta' tali bastiment illi tippregudika l-interessi tal-Istat Malti, u ghalhekk huwa fl-interess nazzjonali u fl-interess tal-Maltese Shipping li jigu kkancellati mir-registru tal-bastimenti Maltin il-bastimenti MV Progres u MV Zeus;

15. Illi kuntrarjament ghal dak li qed jintqal mis-socjeta rikorrenti, ir-raguni illi nghatat ghall-kancellament tar-registrazzjoni tal-bastimenti msemija ma hijiex vaga. Il-kancellament tar-registrazzjoni fl-interess nazzjonali hija raguni specifika u ta' importanza kbira moghtija specifikatament mil-ligi sabiex tilqa' ghal cirkustanzi li jippregudikaw l-interessi tal-Istat Malti;

16. Illi l-istess kumpanija rikorrenti nghatat il-possibilita li taghmel ir-rapprezentazzjonijiet taghha dwar ir-rimedju li tkun adoperat sabiex tindirizza dak ravnizat mir-Registatur fl-avviz tieghu mahrug ai termini tal-Artikolu 29(3) tal-Kap. 234, izda minkejja dina l-opportunita. il-kumpanija rikorrenti ma rrimedjatx in-nuqqas ravnizat;

17. Illi ghal dak li jirrigwarda l-kwistjoni ta' trasferiment ta' bastimenti jew ishma, l-esponenti jissottomettu li mir-rikors promotur johrog bic-car li l-kumpanija rikorrenti mhux qed tifhem l-implikazzjonijiet gravi tal-mezz straordinarju utilizzat minnha nnifisha u cioe l-mandat ta' inibizzjoni, ghaliex huwa minhabba li l-mandat gie milqugh mill-Qorti li ma jista' jsir l-ebda trasferiment ta' dawn il-bastimenti jew ishma minnhom fuq isem terzi persuni li diga xtraw jew li gliandhom l-intenzjoni li jixtru l-ishma fl-imsemmija bastimenti. Huwa l-mandat li fethet il-kumpanija rikorrenti kontra l-esponenti li qed izomm lill-intimati rnilli jagixxu direttament jew indirettament bi ksar tal-ordni tal-Qorti u dan ai termini tal-artikolu 873(4) tal-Kap. 12;

18. Illi in finis, fid-dawl ta' dak li ntqal fuq, l-esponenti dejjem imxew fil-parametri tal-ligi, b'mod ragonevoli u fl-ebda mument ma abuzaw mill-poteri u funzjonijiet vestiti fihom u glialhekk din l-Onorabbli Qorti ghandha tghaddi sabiex tichad in toto t-talbiet tal-kumpanija rikorrenti;

19. Salv eccezzjonijiet ulterjuri;
Bl-ispejjez kontra l-kumpanija rikorrenti ingunta minn issa ghas-subizzjoni.

Rat l-atti, il-mandat ta' inibizzjoni u n-noti ta' sottomissjonijiet;

Fil-mori tal-proceduri s-socjeta attrici irtirat it-tieni, is-sitta u s-seba' talbiet;

Rat li l-kawza thalliet ghas-sentenza fuq l-ewwel erba' eccezzjonijiet preliminari.

Ikkunsidrat

Din hi kawza ta' stharrig gudizjarju ta' eghmil amministrattiv. Is-socjeta attrici qed tikkontendi illi l-konvenuti qed jippersistu fid-decizjoni li jikkancellaw il-bastimenti MV Progres u MV Zeus mir-registru tal-bastimenti Malti u per konsegwenza qed

jostakolw it-trasferiment tal-interess li s-socjeta atturi ghandha ma' terzi u dan kollu minhabba li tali decizjoni hi irragonevoli u sproporzjonata.

Il-konvenuti laqqghu ghal din l-azzjoni b'erba' eccezzjonijiet preliminari. Qed jghidu li l-Ministru mhux legittimu kontradittur minhabba dak li jipprovdi l-artikolu 181B tal-Kap. 12; l-azzjoni hi nulla ghax s-socjeta attrici ma identifikatx id-dritt reklamati u n-natura tal-azzjoni; billi jidher li l-azzjoni taqa' fl-ambitu tal-artikolu 469A jonqos it-tehid tad-decizjoni necessarja biex minnha jiskatta d-dritt ta' azzjoni; jonqos ukoll l-element ta' eghmil amministrattiv billi ma inghatat ebda ordni jew direttiva li tista' tammonta ghal eghmil amministrattiv.

L-isfond tal-kawza hu s-segwenti. Fis-27 ta' April 2018 il-Qorti laqgħet it-talba tas-socjeta attrici għal hrug ta' mandat ta' inibizzjoni kontra l-konventi. Fid-digriet tal-Qorti diversament preseduta inghatat l-kronologija tal-fatti li wasslu għat-talba għal hrug tal-mandant. Intqal hekk:

fi Frar tal-2018 (OFAC Executive Order 13726 ara Dok "RB1", f'pagg. 21 – 2 tal-atti) d-Dipartiment tat-Tezor tal-Istati Uniti tal-Amerika hareg lista ta' persuni – fizici u legali – meqjusa bhala "specially designated nationals" (minn issa 'l hemm imsejha "SDN") li dwarhom dak id-Dipartiment impona t-tehid ta' mizuri ('black-listing' u 'asset freezing') b'rabta ma' attivitajiet meqjusa magħmula bi ksur ta' sanzjonijiet imposti mill-Kunsill ta' Sigurta` tal-Gnus Magħquda dwar l-isfruttar ta' rizorsi naturali mil-Libja, fosthom karburanti jew prodotti mnissla minnhom. Dik il-lista nharjet bis-sahha ta' Ordni Ezekuttiv tal-President tal-Istati Uniti;

AML hija wahda mill-entitajiet imsemmija espressament bhala SDN fl-imsemmija lista meqjusa bhala suspettati li wettqu attivita` illecita bi ksur tal-imsemmija sanzjonijiet. Il-Bastimenti wkoll jissemmew fl-imsemmija lista;

fit-3 ta' Marzu, 2018, il-Bord tas-Sorveljanza Dwar is-Sanzjonijiet (minn issa 'l hemm imsejjah "il-Bord") imwaqqaf taht il-Kapitolu 365 tal-Ligijiet ta' Malta [A.L. 562 tal-2010 (L.S. 365.08)], hareg cirkolari li biha għarraf lil min intbagħtet bir-rizoluzzjonijiet mghoddija mill-Kunsill tas-Sigurta` tal-Gnus Magħquda bejn l-2014 u l-2017 dwar l-imsemmija sanzjonijiet, u kif ukoll bl-Ordni Ezekuttiv mahrug mill-President tal-Istati Uniti tal-Amerika f'Ordni Ezekuttiv, u qal li l-persuni jew entitajiet li ssemew bhala SDN iridu jitqieghdu taht skrutinju u li, ladarba fost l-imsemmija SDN hemm Maltin jew entitajiet Maltin, jirakkomanda lill-operaturi ekonomiċi u lill-istituzzjonijiet finanzjarji f'Malta biex jigbru u jghaddulu t-tagħrif kollu li jista' jkollhom dwar kull SDN imsemmi halli jkun jista' jevalwa t-tehid ta' mizuri meħtiega skond kif mahsub fir-Rizoluzzjonijiet tal-Gnus Magħquda;

fl-istess cirkolari, il-Bord zied jirakkomanda lill-istess operaturi ekonomici u istituzzjonijiet finanzjarji f'Malta li jniedu process imsahhah ta' skrutinju ("enhanced due diligence") meta jkollhom x'jaqsmu ma' xi SDN jew persuni li jinnegozjaw maghhom billi jghassu mill-qrib fuq kull attivita` jew negozju li jsir minnhom u li jzommu taghrif aggornat tal-assi, il-gid u l-flejjes tal-istess SDN;

Tqis li ssemma waqt it-trattazzjoni tar-Rikors li, xi jiem wara, il-Bord baghat ittra lill-Ministru intimat, li fiha issuggerielu jqis jekk kellux jibghat jaghti direttiva lill-SDN milqutin (safejn jirrigwarda bastimenti msemmija jew registrati f'isem xi persuna jew entita' bhal dik) li kien se' jsir l-gheluq tar-registrazzjoni tal-bastimenti minn fuq ir-Registru tal-Bastimenti li jtajru l-Bandiera Maltija. Inghad li kien fuq is-sahha ta' dik l-ittra li l-intimat Registratur-Generali baghat l-avvizi tieghu tas-7 ta' Marzu, 2018 (Dokti "A" u "B", f'pagg. 6 – 7 tal-atti), lil AML;

Tqis li, fl-imsemmija avvizi (wiehed ghal kull bastiment u t-tnejn bl-istess kliem u twissija), ir-Registratur-Generali intimat baghat javza lil AML li jekk kemm-il darba fi zmien xahar minn dakinhar ma kenitx se titnehha l-kawza li twassal ghad-decizjoni mehuda, kien sejjer jirrikmanda l-gheluq tar-registrazzjoni ta' isem il-Bastimenti mir-registru tal-Bastimenti f'Malta. Fl-imsemmija ittra ma tinghadx x'kienet il-kawza li n-nuqqas ta' rimedju taghha kienet twassal ghallimsemmi gheluq. Tghid, izda, li gheluq ta' registrazzjoni jista' jsir taht l-artikolu 29 tal-Att dwar il-Bastimenti Merkantili [Att XI tal-1973 (Kap 234)] jekk ikun fl-interess nazzjonali jew fl-interess tal-bastimenti Maltin;

Tqis li wara li ntbaghtet dik l-ittra, saru laqghat bejn rapprezentanti ta' AML u l-intimat Registratur-Generali jew nies li jaqghu tahtu;

Tqis li saz-zmien moghti mill-imsemmi intimat fl-avviz tieghu (xahar zmien), il-qaghda li kienet tezisti fis-7 ta' Marzu, 2018, baqghet ma nbidlitx fir-rigward tal-Bastimenti u kif ukoll fir-rigward ta' AML;

Sussegwenti ghall-hrug tal-mandat ta' inibizzjoni, u billi ma jidhirx li kien hemm sbokk fis-sitwazzjoni infethet il-kawza fl-14 ta' Mejju 2018.

Il-Qorti hi prekluzza milli tidhol fil-mertu f'dan l-istadju izda trid tikkunsidra biss l-eccezzjonijiet preliminari mqajma mill-konvenut tenut kont tal-azzjoni u talbiet attrici.

L-ewwel eccezzjoni

Il-konvenuti jsostnu li l-Ministru mhux legittimu kontradittur f'dawn il-proceduri ghax hemm kap ta' dipartiment responsabbli ghall-agir sotto skrutinju u japplika l-artikolu 181B tal-Kap. 12. Din il-Qorti ma taqbilx. Ghalkemm mill-provi prodotti anki fil-mori ta' dawn il-proceduri ma jirrizultax b'mod car minn kien qed jew ser jiehu d-decizjonijiet relattivi ghal kaz, l-ittra tas-7 ta' Marzu 2018 hi cara u tghid li d-diregistrazzjoni ta'

vapur tista' issir fl-interess nazzjonali jew qasam marittimu Malti. Dan ifisser illi kien qed jigi kwotat l-artikolu 29(1) tal-Kap. 234 li jghid hekk:

Il-Ministru jista' jordna li bastiment ma jibqax ikun registrat jekk ikun fl-interess nazzjonali jew fl-interess tal-bastimenti Maltin.

Di fatti r-registratur generali tal-bastimenti ghandu l-poter ta' diregistrazzjoni f'kazijiet differenti cioe ta' natura amministrattiva skont l-artikolu 29(2) tal-Kap. 234. Dan jixhdu l-istess Dr Ivan Sammut meta xehed quddiem il-Qorti fis-seduta tal-14 ta' Jannar 2019. Ghalhekk hi l-fehma tal-Qorti illi l-eccezzjoni tal-konvenut Ministeru mhux flokha ghax id-decizjoni fl-ahhar mill-ahhar kienet tispetta lilu f'dan il-kaz u jsehh dak li jipprovdni bl-artikolu 29(3) ghelug ix-xahar mill-avviz li jghid hekk:

Ma' ghelug l-imsemmi xahar mill-ghoti tal-avviz u malli jircievi l-ordni minghand il-Ministru jew id-direttiva minghand ir-Registratur-Generali, skont il-kaz, ir-reristratur ghandu jnizzel dan fir-reristru u l-bastiment minnufih ma jibqax bastiment Malti u r-retistrazzjoni tal-bastiment titqies bhala maghluqa hlief safejn tirreferi ghal xi ipoteki navali u privileggi mhux sodisfatti mnizzla fiha, u l-kredituri ipotekarji jkollhom id-dritt li jitolbu l-bejgh immedjat tal-bastiment jew sehem fih bhallikieku d-debitur ma zammx mal-kundizzjonijiet kollha li tahtom ikun inghata l-kreditu.

Ghalhekk hu l-Ministru li jrid jaghti l-ordni f'dan il-kaz skont ma jipprovdni l-artikolu 29(1) maghdud mal-artikolu 29(3) tal-Kap. 234.

Eccezzjoni dwar in-nullita tal-azzjoni

Din l-eccezzjoni giet sorvolata b'nota tas-socjeta attrici a fol. 42 tal-process li iddikjara li l-azzjoni hi wahda taht l-artikolu 469A tal-Kap. 12. Del resto anki l-istess konvenuti jibnu whud mill-eccezzjonijiet fuq dan l-artikolu u ghalhekk ma hemm xejn null fil-kawza attrici. Jekk hiex fondata jew le fil-mertu a bazi tat-talbiet promossi hi kwistjoni ohra.

Eccezzjoni li ma ittiehdet ebda decizjoni li b'konsegwenza taghha setghet tinbeda din il-kawza

In tema legali ssir referenza ghas-sentenza **Hamid Rami vs Id-Direttur tac-Cittadinanza u Affarijiet tal-Espatrijazzjoni et** (PA 07/02/2014), fejn dik il-Qorti ghamlet is-segweni osservazzjoni:

Illi huwa stabbilit ukoll li biex wiehed jista' jressaq azzjoni ta' stharrig gudizzjarju, jehtieg juri li kien hemm xi decizjoni jew rifjut ghal talba

maghmula jew il-hrug ta' kull ordni, licenza, permess jew warrant li jsiru minn awtorita pubblika sakemm din id-decizjoni, ordni, licenza, permess jew warrant ma ssirx bil-ghan ta' organizzazzjoni jew amministrazzjoni interna fi hdan dik l-istess awtorita'. Izda mhux kull kitba li tohrog minn hdan xi awtorita' pubblika tikkostitwixxi "decizjoni": biex ikollha daww il-kwalitajiet, dik il-kitba trid tkun ghalqet kwestjoni jew ilment billi tghid li dik hija l-fehma ahharija tal-awtorita pubblika li tkun ghall-ilment jew ghat-talba li jkunu sarulha.

Jista' jinghad illi l-ittra tas-7 ta' Marzu 2018 ma ghalqet ebda kwistjoni jew inghatat ebda decizjoni mill-Ministru. Il-Qorti hi tal-fehma illi decizjoni jew ordni trid tkun cara bizzjed li tati x'tifhem lil parti li hemm finalita amministrattiva ghal kwistjoni. Hu minnu illi l-ittra tas-7 ta' Marzu 2018 taghti perjodu ta' xahar biex tigi rimedjata sitwazzjoni, liema sitwazzjoni ma gietx iccarata f'hiex tikkonsisti fl-istess ittra, pero fl-atti tal-mandat ta' inibizzjoni li inbdew lejliet l-gheluq tax-xahar jirrizulta b'mod car mill-verbal tal-konvenut registratur generali tal-bastimenti tad-19 ta' April 2018 quddiem il-Qorti li kieku mhux ghal fatt tal-proceduri ta' inibizzjoni, il-process tal-kancellament kien jitwettaq. L-istess Ministru fix-xieghda tieghu waqt il-kawza jistqarr li kien ta' struzzjonijiet lir-registratur tal-bastimenti biex ir-rakkomandazzjoni tal-Bord ta' Sorveljanza tas-6 ta' Marzu 2018 li tinghalq ir-registrazzjoni tigi milqugha minhabba l-hsara li tista issir lil bandiera Maltija. Kwindi ghalhekk l-ittra infisha tas-7 ta' Marzu 2018 ma kinitx per se gheluq ta' registrazzjoni, pero it-terminu ta'xahar hemm impost kien wiehed biss ta' sospensjoni ta' decizjoni gia mehuda u billi l-kwistjoni baqghet l-istess sa gheluq ix-xahar minn dik l-ittra, jista' jinghad b'liberta shiha illi d-decizjoni hadet effett fis-7 ta' April 2018 u skatta t-terminu tas-socjeta attrici biex tikkontesta r-raguni ghad-decizjoni mehuda ta' tnehhija tal-registrazzjoni tal-bastimenti proprjeta tas-socjeta attrici.

Ghalhekk din l-eccezzjoni wkoll qed tigi michdua.

Ir-raba' eccezzjoni

Il-konvenuti jissottomettu li ma kien hemm ebda eghmil amministrattiv ghax ma kien hemm ebda ordni jew direttiva li tammonta ghal eghmil amministrattiv. Din il-Qorti issib li l-fatti urew il-kuntrarju. L-ittra tas-7 ta' Marzu 2018 kien eghmil amministrattiv ta' awtorita pubblika li imxiet direttament fuq direzzjoni ministerjali sabiex tinforma lis-socjeta attrici li kien ser jitneha r-registrazzjoni tal-vapur proprjeta tas-socjeta attrici entro xahar minn dik id-data jekk is-sitwazzjoni attwali tibqa' fis-sehh. Kif inghad fit-

tielet eccezzjoni din kienet decizjoni amministrattiva sospiza ghal xahar u jekk is-sitwazzjoni kellha tibqa' kif inhi, kif fil-fatt baqghet, id-decizjoni kienet tiehu effett. Ghalhekk din l-eccezzjoni qed tigi michuda.

Decide

Ghal dawn ir-ragunijiet il-Qorti qed tichad l-ewwel erba' eccezzjonijiet tal-konvenuti, l-ispejjez riservati ghal gudizzju finali.

Onor. Mark Chetcuti LL.D.

Imhalled

Anne Xuereb

Deputat Registratur